

2020 ഏപ്രിൽ 20 മുതൽ 2020 ജൂൺ 19 വരെ ഗാർഹിക ഉപഭോക്താക്കൾക്ക് നൽകിയ ബിൽ തുകയിൽ പ്രത്യേക സബ്സിഡിയും നൽകിയിരുന്നു. ലോക്ക്ഡൗൺ കാരണം ഗാർഹികേതര ഉപഭോക്താക്കളുടെ വൈദ്യുതി ഉപയോഗം കുറവായതിനാൽ വാണിജ്യ-വ്യവസായിക ഉപഭോക്താക്കൾക്കും സ്വകാര്യ ആശുപത്രികൾക്കും മാർച്ച്, ഏപ്രിൽ, മേയ് മാസങ്ങളിലെ ഫിക്സ്ഡ് ചാർജ്ജിൽ 25% ഇളവ് നൽകാനും ഫിക്സ്ഡ് ചാർജ്ജിന്റെ ബാക്കി 75% തുക പലിശ കൂടാതെ ഡിസംബർ 2020 വരെ അടയ്ക്കുന്നതിനും വൈദ്യുതി ബോർഡ് നടപടി സ്വീകരിച്ചിരുന്നു. സിനിമ തിയേറ്ററുകൾ അടഞ്ഞുകിടന്ന കാലയളവിൽ ബാധകമായ നിശ്ചിത നിരക്കിന്റെ (ഫിക്സ്ഡ് ചാർജ്ജ്) 50% ഇളവ് നൽകുകയും തവണകളായി തുക അടയ്ക്കുവാനുള്ള സൗകര്യം അനുവദിക്കുകയും ചെയ്തിരുന്നു. ഓൺലൈനായി ബിൽതുക അടയ്ക്കുമ്പോൾ ഈടാക്കിയിരുന്ന ഇടപാട് നിരക്കുകൾ (Transaction charges) ഒഴിവാക്കുകയും ഓൺലൈൻ ഇടപാടുകൾ പ്രോത്സാഹിപ്പിക്കുന്നതിന്റെ ഭാഗമായി ടി സൗകര്യം ആദ്യമായി പ്രയോജനപ്പെടുത്തുന്ന ഉപഭോക്താവിന് ബിൽ തുകയുടെ 5% (പരമാവധി 100 രൂപ) ഇളവ് നൽകുകയും ചെയ്തുവരുന്നു. കോവിഡ് രണ്ടാം തരംഗത്തിൽ സർക്കാർ നിർദ്ദേശപ്രകാരം, 2021 മേയ് മാസത്തെ വ്യവസായിക/വാണിജ്യ വൈദ്യുതി കണക്കുകളുടെ 'ഫിക്സ്ഡ് ചാർജ്ജ്/ഡിമാൻഡ് ചാർജ്ജിൽ' 25%-വും സംസ്ഥാനത്തെ സിനിമ തിയേറ്ററുകളുടെ 'ഫിക്സ്ഡ് ചാർജ്ജ്/ഡിമാൻഡ് ചാർജ്ജിൽ' 50%-വും ഇളവ് നൽകുകയും ഇളവ് കഴിച്ചുള്ള ബാക്കി തുക അടയ്ക്കുന്നതിന് 30-9-2021 വരെ സാവകാശം നൽകുകയും ചെയ്തുവരുന്നു. 1000 വാട്സ് വരെ കണക്ടഡ് ലോഡുള്ളതും യൂണിറ്റിന് 1.50 രൂപ നിരക്കിൽ പ്രതിമാസം 40 യൂണിറ്റ് വരെ മാത്രം വൈദ്യുതി ഉപയോഗിക്കുന്നതുമായ ബി.പി.എൽ വിഭാഗത്തിൽപ്പെട്ട ഗാർഹിക ഉപഭോക്താക്കൾക്ക്, കേരള സ്റ്റേറ്റ് ഇലക്ട്രിസിറ്റി റെഗുലേറ്ററി കമ്മീഷന്റെ അനുമതിക്ക് വിധേയമായി ഇതേ നിരക്കിൽ പ്രതിമാസം 50 യൂണിറ്റ് വരെ വൈദ്യുതി ഉപയോഗിക്കാൻ അനുമതി അനുവദിച്ചുകൊണ്ടുള്ള ഉത്തരവ് കെ.എസ്.ഇ.ബി.-യിൽ നടപ്പിലാക്കിയിട്ടുണ്ട്.

കേന്ദ്ര ഇലക്ട്രിസിറ്റി നിയമം

181 (3613) ശ്രീ. എം. വിജിൻ: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) കേന്ദ്ര സർക്കാർ ഇലക്ട്രിസിറ്റി നിയമം ഭേദഗതി വരുത്താൻ ഉദ്ദേശിക്കുന്ന കാര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

(ബി) ഈ ഭേദഗതി സംസ്ഥാന ഇലക്ട്രിസിറ്റി ബോർഡിന്റെ പ്രവർത്തനത്തെ പ്രതികൂലമായി ബാധിക്കുമോ; ഉണ്ടെങ്കിൽ വിശദാംശം ലഭ്യമാക്കാമോ?

ഡീ-ലൈസൻസിംഗ് വഴി വൈദ്യുതി മേഖലയുടെ സ്വകാര്യവത്കരണത്തിന് ആക്കം കൂട്ടുന്ന നിർദ്ദേശങ്ങളാണ് ഭേദഗതി നിർദ്ദേശത്തിലുള്ളത്. കൂട്ടത്തിൽ തന്നിഷ്ടപ്രകാരമുള്ള തെരഞ്ഞെടുപ്പിനുള്ള അവസരം (cherry picking) തുറന്നു കിട്ടുക വഴി സ്വകാര്യമേഖലയ്ക്ക് തങ്ങൾക്ക് ലാഭകരമായ ഉപഭോക്താക്കൾക്ക് മാത്രമായി സേവനം പരിമിതപ്പെടുത്താൻ സാധിക്കുകയും ചെയ്യും. ഭേദഗതി നിർദ്ദേശങ്ങൾ നിലവിൽ പൊതുമേഖലയിൽ തുടരുന്ന വൈദ്യുതി വിതരണ രംഗത്തിന്റെ സ്വകാര്യവത്കരണത്തിന് ഇടയാക്കും എന്നതിനപരിയായി വർഷങ്ങളുടെ ശ്രമഫലമായും ഉയർന്ന മൂലധന നിക്ഷേപങ്ങളിലൂടെയും പൊതുമേഖലാസ്ഥാപനമായ കെ.എസ്.ഇ.ബി ഏറ്റെടുത്ത് പൂർത്തിയാക്കിയ പ്രവൃത്തികളുടെ ഗുണഫലങ്ങൾ യാതൊരുവിധ മൂലധന നിക്ഷേപമോ ശ്രമമോ കൂടാതെ പുതുതായി കടന്നുവരുന്ന വിതരണ കമ്പനികൾ കൈക്കലാക്കുന്ന സ്ഥിതി സംജാതമാകും. വിതരണ കമ്പനികൾ തന്നിഷ്ടപ്രകാരം നടത്താൻ ഇടയുള്ള ഉപഭോക്താക്കളുടെ തെരഞ്ഞെടുപ്പ്, ക്രമേണ ക്രോസ്-സബ്സിഡി ഇല്ലാതാകുന്ന സാഹചര്യത്തിലേയ്ക്ക് നയിക്കും. ശരാശരി വൈദ്യുതി വിൽപ്പന നിരക്കിന് താഴെ വരുന്ന ഉപഭോക്താക്കൾ മാത്രം പൊതുമേഖലയിൽ തുടരുന്നത് സ്ഥാപനത്തിന്റെ സാമ്പത്തിക ഭദ്രത തകർക്കും. നിലവിലുള്ള വൈദ്യുതി വാങ്ങൽ കരാറുകൾ (പ്രത്യേകിച്ച് ഉയർന്ന നിരക്ക് ഉള്ളവ) വഴിയുള്ള ബാധ്യത പുതിയ വിതരണ കമ്പനി ഏറ്റെടുക്കാൻ തയ്യാറാകാത്ത പക്ഷം കെ.എസ്.ഇ.ബി.-ക്ക് വരാൻ പോകുന്ന ബാധ്യത വലുതായിരിക്കും. വിതരണ ശൃംഖലയുടെ വികസനവും പരിപാലനവും പൊതുമേഖലയുടെ മാത്രം ഉത്തരവാദിത്തമാകുമെന്ന് ഭയപ്പെടുന്നു.

(സി) പ്രസ്തുത ഭേദഗതി നടപ്പിലാക്കിയാൽ അത് ഗ്രാമപ്രദേശങ്ങളിലെ ഉപഭോക്താക്കളെ ഏത് വിധത്തിലാണ് ബാധിക്കുന്നത്; വിശദമാക്കാമോ?

വർഷങ്ങൾക്കുശേഷം മാത്രം ലാഭം ലഭിക്കാൻ ഇടയുള്ളതുമായ ശൃംഖലാ വികസനപദ്ധതികളിൽ, പ്രത്യേകിച്ച് ഗ്രാമപ്രദേശങ്ങളിൽ മുതൽമുടക്കാൻ സ്വകാര്യ നിക്ഷേപകർ തയ്യാറാകില്ല. ഇത് ഭാവിയിൽ വിതരണ നഷ്ടം കൂട്ടുന്നതിനും തദ്ദേശ വൈദ്യുതി വാങ്ങൽ ചെലവ് വർദ്ധിക്കാനും ഇടയാക്കും. വോൾട്ടേജ് ഇല്ലായ്മ, അടിക്കടിയുണ്ടാകുന്ന വൈദ്യുതി മുടക്കം, ശൃംഖലയുടെ ശേഷിക്കുറവ് മൂലം ഉണ്ടാകുന്ന ലോഡ്ഷെഡ്ഡിംഗ് എന്നിവ ഭാവിയിൽ തുടർക്കഥയാകും. ലാഭേച്ഛകൂടാതെ വനാന്തരങ്ങളിലും മറ്റ് വിദൂര പ്രദേശങ്ങളിലും വൈദ്യുതി എത്തിക്കാൻ ഭാവിയിൽ സാധ്യത ഇല്ലാതെയാകും. ഇത് സമ്പൂർണ്ണ വൈദ്യുതീകരണത്തിലൂടെ എല്ലാ വിഭാഗങ്ങൾക്കും താങ്ങാനാകുന്ന വിലയ്ക്ക് വൈദ്യുതി നൽകി വർഷങ്ങളുടെ പ്രയത്നംമൂലം കേരളം കൈവരിച്ച നേട്ടം കൈവിട്ട് കളയുന്ന സ്ഥിതിയിലേയ്ക്ക് കാര്യങ്ങൾ എത്തിക്കും.